

Poemsਗੁਰੂ ਨਾਨਕ

ਪਿੰਡ ਤਲਵੰਡੀ ਵਿੱਚ ਪੰਜਾਬ  
 ਜਿੱਥੇ ਖਿੜਿਆ ਇੱਕ ਗੁਲਾਬ ।  
 ਅੱਜ ਤੋਂ ਪਹਿਲਾਂ ਪੰਜ ਸੌ ਸਾਲ  
 ਕਾਲੂ ਘਰ ਇੱਕ ਜਨਮਿਆ ਬਾਲ ।  
 ਤੀਖਣ ਬੁੱਧੀ, ਜਜ਼ਬੇ ਸੁੱਚੇ  
 ਤਨ ਨਿੱਕੇ ਵਿੱਚ ਦਾਈਏ ਉੱਚੇ ।  
 ਨਾਨਕ ਜਿਸ ਦਾ ਰੱਖਿਆ ਨਾਮ  
 ਜਿਸ ਨੇ ਕੀਤਾ ਇੱਕ ਸੰਗਰਾਮ ।  
 ਵਿੱਚ ਤਲਵੰਡੀ ਜਦ ਸਨ ਬੱਚੇ  
 ਕੰਮ ਕੀਤੇ ਕਈ ਉੱਚੇ ਸੁੱਚੇ ।  
 ਹਰ ਗੱਲ ਉਸ ਦੀ ਸੱਚ ਹੈ ਜੱਗਦਾ  
 ਦੱਸੀਏ ਤਾਂ ਬਹੁਤ ਚਿਰ ਹੈ ਲਗਦਾ ।  
 ਬੜੇ ਬੜੇ ਚੰਡਾਲ, ਘੁਮੰਡੀ  
 ਅਤੇ ਅਨੇਕਾਂ ਨੀਚ ਪਖੰਡੀ ।  
 ਹੋ ਗੁਰੂ ਨਾਨਕ ਦੇ ਸਨਮੁੱਖ  
 ਬਣੇ ਆਦਰਸ਼ਕ ਜਿਵੇਂ ਮਨੁੱਖ ।  
 ਫਿਰ ਗੁਰੂ ਨਾਨਕ ਹੋਏ ਜਵਾਨ  
 ਕੀਤੇ ਕੰਮ ਅਨੇਕ ਮਹਾਨ ।  
 ਇੱਖ ਦਿਨ ਆਪ ਲਹੌਰੋਂ ਚੱਲ  
 ਤੁਰ ਪਏ ਏਮਨਾਬਾਦ ਦੇ ਵੱਲ ।  
 ਏਮਨਾਬਾਦ ਦੇ ਵਿੱਚ ਜਦ ਆਏ  
 ਲਾਲੇ ਦੇ ਘਰ ਡੇਰੇ ਲਾਏ ।  
 ਲਾਲੇ ਸੀ ਕਿਰਤੀ ਤਰਖਾਣ  
 ਸੁੱਚੀ ਸਜਰੀ ਲੈ ਮੁਸਕਾਨ ।  
 ਰਾਤ ਦਿਨੇ ਸੀ ਮਿਹਨਤ ਕਰਦਾ  
 ਮਿਹਨਤ ਕਰਕੇ ਪੇਟ ਸੀ ਭਰਦਾ ।  
 ਗੁਰੂ ਜੀ ਉਸ ਘਰ ਭੋਜਨ ਕਰਦੇ  
 ਲੋਕੀਂ ਭਾਗੋ ਦੇ ਕੰਨ ਭਰਦੇ ।  
 ਮਲਕ ਭਾਗੋ ਉੱਥੇ ਦਾ ਹਾਕਮ  
 ਠੱਗੀ ਕਰੇ ਲੋਕਾਂ ਨਾਲ ਹਰ ਦੱਮ ।  
 ਮਿਹਨਤੀਆਂ ਦੀ ਮਿਹਨਤ ਮਾਰੇ  
 ਆਪਣੇ ਉੱਚੇ ਮਹਿਲ ਉਸਾਰੇ ।  
 ਜ਼ਾਲਮ ਤੇ ਵੱਡਾ ਹੰਕਾਰੀ  
 ਉਸ ਤੋਂ ਜਨਤਾ ਤੰਗ ਸੀ ਸਾਰੀ ।

ਵੱਢੀਖੋਰ ਸੀ ਤੇ ਵੱਡਾ ਠੱਗ  
 ਉਸ ਨੇ ਇੱਕ ਕਰਾਇਆ ਯੱਗ ।  
 ਗੁਰੂ ਨਾਨਕ ਨੂੰ ਉਸ ਸਦਵਾਇਆ  
 ਪਰ ਗੁਰੂ ਨੇ ਸੱਦਾ ਨੁਕਰਾਇਆ  
 ਖਿੱਝ ਡਾਢੀ ਭਾਗੋ ਨੂੰ ਆਈ  
 ਤੁਰੰਤ ਭੇਜਿਆ ਇੱਕ ਸਿਪਾਹੀ ।  
 ਗੁਰੂ ਨਾਨਕ ਨੂੰ ਸੱਦ ਕੇ ਕੋਲ  
 ਪੁੱਛਿਆ ਗੁੱਸੇ ਦੇ ਨਾਲ ਬੋਲ ।  
 'ਭੋਜਨ ਖਾ ਕੇ ਸ਼ੂਦਰ ਦੇ ਘਰ  
 ਕੀਤਾ ਮੇਰਾ ਤੁਸੀਂ ਨਿਰਾਦਰ ।  
 ਉਧਰ ਸੁੱਕੇ ਟੁੱਕਰ ਸੁਆਹ  
 ਇੱਧਰ ਪੂਰੀ ਖੀਰ ਕੜਾਹ ।  
 ਫਿਰ ਵੀ ਕਿਉਂ ਤੁਸੀਂ ਨਹੀਂ ਆਏ  
 ਇਹ ਗੱਲ ਮੈਨੂੰ ਬੜੀ ਸਤਾਏ ।'  
 ਗੁਰੂ ਜੀ ਨੇ ਉਸ ਨੂੰ ਸਮਝਾਇਆ  
 'ਮੈਂ ਯੱਗ ਵਿੱਚ ਇਸ ਲਈ ਨਹੀਂ ਆਇਆ ।  
 ਤੂੰ ਏਂ ਹਾਕਮ ਬੇਪਰਵਾਹ ।  
 ਇਹ ਜੋ ਤੇਰੇ ਖੀਰ ਕੜਾਹ ।  
 ਲੋਕਾਂ ਦਾ ਹੱਕ ਖਾ ਕੇ ਰਿੱਧੇ  
 ਲੋਕ ਨਾ ਜਾਨਣ ਭੋਲੇ ਸਿੱਧੇ ।

ਆਪਣਾ ਦਰਦ

ਉਸ ਦੀ ਹੱਸਤੀ ਸੂਰਜ ਨਾਲੋਂ ਘੱਟ ਨਹੀਂ,  
 ਜੋ ਲੋਕਾਂ ਲਈ ਆਪਣੀ ਅੱਗ ਦਾ ਨੂਰ ਕਰੇ ।  
 ਉਸ ਲਈ ਧਰਤੀ ਬਣਦੀ ਮਾਂ ਦੀ ਗੋਦ ਜਿਹੀ,  
 ਜੋ ਧਰਤੀ ਦੇ ਤਨ ਚੋਂ ਪੀੜਾਂ ਦੂਰ ਕਰੇ ।  
 ਉਸ ਨੂੰ ਕੋਈ ਦੁੱਖ ਨਹੀਂ ਜਿਹੜਾ,  
 ਲੋਕਾਂ ਦੇ ਦੁੱਖ ਆਪਣੇ ਲਈ ਮਨਜ਼ੂਰ ਕਰੇ ।  
 ਤੋੜੇ ਸਖਤ ਜੰਜੀਰ ਜਾਂ ਫਿਰ ਟੁੱਟ ਜਾਏ,  
 ਇੱਕ ਪਾਸੇ ਤਾਂ ਬੰਦਾ ਗੱਲ ਮਸ਼ਹੂਰ ਕਰੇ ।  
 ਜਿਸ ਨੇ ਚਾਨਣ ਕੀਤਾ ਸਾਰੀ ਧਰਤੀ ਤੇ,  
 ਉਸ ਦੇ ਆਪਣੇ ਰਾਹ ਵਿੱਚ ਹਾਲੇ ਅੰਨ੍ਹੇਰਾ ।  
 ਦੁੱਖ ਪ੍ਰੇਮ ਦਾ ਮਿਹਨਤੀਆਂ ਨੂੰ ਨਾ ਦੱਸੀਂ,  
 ਉਨ੍ਹਾਂ ਕੋਲ ਤਾਂ ਆਪਣਾ ਦਰਦ ਬਥੇਰਾ ਹੈ ।  
 ਮੈਂ ਤੇ ਦੀਵਾ ਰੋਜ਼ ਰਾਤ ਨੂੰ ਜਲਦੇ ਰਹੇ,  
 ਵੇਖਣ ਲਈ ਕਿ ਕਿਸ ਦਾ ਵੱਡਾ ਜੇਰਾ ਹੈ ।  
 ਸਾਨੂੰ ਕੁਝ ਟੱਟਹਿਣੇ ਨਹੀਂ ਡਰਾ ਸਕਦੇ,  
 ਸਾਡਾ ਤਾਂ ਅਗਨੀ ਦੇ ਵਿੱਚ ਵਸੇਰਾ ਹੈ ।  
 ਤੀਰਥ ਨਹਾ ਕੇ ਉਸ ਦੀ ਮੈਲ ਨਹੀਂ ਲਹਿੰਦੀ,  
 ਮੁੜ੍ਹਕੇ ਦੇ ਵਿੱਚ ਕੀਤਾ ਜਿਸ ਇਸ਼ਨਾਨ ਨਹੀਂ ।  
 ਹੱਥ ਜਿਨ੍ਹਾਂ ਨੂੰ ਕਿਰਤ ਬਿਆਈਆਂ ਬਖਸ਼ੇ ਨਾ,  
 ਹੋ ਸਕਦੇ ਉਹ ਹੱਥ ਕਦੇ ਬਲਵਾਨ ਨਹੀਂ ।  
 ਤੇਰੇ ਮਨ ਦੀ ਮੈਲ ਜਿਨ੍ਹਾਂ ਨੇ ਧੋਤੀ ਨਹੀਂ,  
 ਸਾਨੂੰ ਤੇਰੇ ਉਹ ਅੱਥਰੂ ਪ੍ਰਵਾਨ ਨਹੀਂ ।  
 ਆਪਣਾ ਆਪ ਜਲਾ ਕੇ ਰੌਸ਼ਨ ਹੋਏ ਹਾਂ,  
 ਸਾਡੇ ਤੇ ਕੋਈ ਕਿਸੇ ਦਾ ਅਹਿਸਾਨ ਨਹੀਂ ।

‘ਮਹਿੰਦਰ ਦੁਸਾਂਝ’

ਹਰਿਆਲੀ ਫੁੱਲਾਂ ਦੀ  
(ਟੋਲੀ ਗੀਤ)

ਹਰਿਆਲੀ ਫੁੱਲਾਂ ਦੀ,  
ਫੁੱਲ ਹਰਿਆਲੀ ਦੇ,  
ਚਿੰਨ੍ਹ ਖੁਸ਼ਹਾਲੀ ਦੇ,  
ਕਰਮਾਂ ਵਾਲੀ ਦੇ ।

ਹਰਿਆਲੀ ਜੀਵਨ ਹੈ ।  
ਜੀਵਨ ਹਰਿਆਲੀ ਹੈ ।  
ਜੀਵਨ ਦੀ ਧੜਕਣ ਹੈ ।  
ਜੀਵਨ ਦੀ ਲਾਲੀ ਹੈ ।

ਪੱਤ ਹਰਿਆਲੀ ਦੇ,  
ਹਰਿਆਲੀ ਪੱਤਾਂ ਦੀ,  
ਸਾਡੀਆਂ ਰੱਖਾਂ ਦੀ,  
ਜਿੰਦੜੀ ਲੱਖਾਂ ਦੀ ।

ਰੁੱਖ ਹਰਿਆਲੀ ਦੇ,  
ਹਰਿਆਲੀ ਰੁੱਖਾਂ ਦੀ,  
ਅਉਖਦ ਦੁੱਖਾਂ ਦੀ,  
ਜ਼ਾਮਨ ਸੁੱਖਾਂ ਦੀ ।

ਰੰਗ ਹਰਿਆਲੀ ਦੇ,  
ਹਰਿਆਲੀ ਰੰਗਾਂ ਦੀ,  
ਛਣਕਾਰ ਵੰਗਾਂ ਦੀ,  
ਧੁਨੀ ਤਰੰਗਾਂ ਦੀ ।

ਇਕ ਕੁੜੀ - ਮੈਂ ਕਿਰਨ ਹਾਂ ਪੰਜਾਬ ਦੀ ।  
ਮੈਂ ਪੱਤੀ ਹਾਂ ਗੁਲਾਬ ਦੀ ।  
ਮੈਂ ਮਹਿਕ ਖਿਲ੍ਹਾਰਦੀ ।

ਇਕ ਲੜਕਾ - ਮੈਂ ਨੂਰ ਹਾਂ ਪੰਜਾਬ ਦਾ ।  
ਮੈਂ ਚਾਨਣ ਹਾਂ ਸ਼ਬਾਬ ਦਾ ।  
ਮੈਂ ਚਾਨਣ ਖਿਲ੍ਹਾਰਦਾ ।

ਸਾਰੇ ਬੱਚੇ - ਅਸੀਂ ਬਾਲ ਹਾਂ ਪੰਜਾਬ ਦੇ ।  
ਅਸੀਂ ਫੁੱਲ ਹਾਂ ਗੁਲਾਬ ਦੇ ।  
ਹੱਸ ਹੱਸ ਅਸੀਂ ਸਾਰੇ,  
ਹਾਂ ਮਹਿਕ ਖਿਲ੍ਹਾਰਦੇ ।

ਹਰਿਆਲੀ ਫੁੱਲਾਂ ਦੀ,  
ਫੁੱਲ ਹਰਿਆਲੀ ਦੇ ।  
ਚਿੰਨ੍ਹ ਖੁਸ਼ਹਾਲੀ ਦੇ,  
ਕਰਮਾਂ ਵਾਲੀ ਦੇ ।

(ਫੁੱਲ)

ਗੀਤ

ਤੈਨੂੰ ਹਾਸਿਆਂ 'ਤੇ  
ਜ਼ਖਮ ਵਿਖਾਵਾਂ,  
ਜੇ ਸਾਡੀ ਗਲੀ ਆਵੇਂ ਮਿੱਤਰਾ ।

ਸਾਡੇ ਵੇ ਮਹੱਲੇ,  
ਲੋਕ ਗਮ-ਖਾਣੇ ਵੱਸਦੇ ।  
ਹੰਝੂ ਕਿਰਦੇ ਨੇ,  
ਜਿਸ ਵੇਲੇ ਨੇ ਉਹ ਹੱਸਦੇ ।  
ਤੈਨੂੰ ਅਸ਼ਕਾਂ ਦੇ ਨਾਲ ਨੁਹਾਵਾਂ,  
ਜੇ ਸਾਡੀ ਗਲੀ ਆਵੇਂ ਮਿੱਤਰਾ ।

ਸਾਡੇ ਵੇ ਮਹੱਲੇ,  
ਭਾਵੇਂ ਮਿੱਟੀ ਦੇ ਮਕਾਨ ਐ ।  
ਫੇਰ ਵੀ ਮਹੱਲਾ ਸਾਡਾ,  
ਪੂਜਣ ਸਮਾਨ ਐ ।  
ਬਣੇ ਦਰਦਾਂ ਦੇ ਮੰਦਰ ਵਿਖਾਵਾਂ,  
ਜੇ ਸਾਡੀ ਗਲੀ ਆਵੇਂ ਮਿੱਤਰਾ ।

ਵੇਖੀਂ ਵੇ ਮਹੱਲੇ ਸਾਡੇ ਉੱਤੇ,  
ਕੀ ਸਰਾਪ ਐ ।  
ਆਉਂਦਾ ਨਾ ਸਵੇਰਾ ਏਥੇ,  
ਰਹਿੰਦੀ ਸਦਾ ਰਾਤ ਐ ।  
ਤੈਨੂੰ ਕਾਲਖ ਦੀ ਨਬਜ਼ ਵਿਖਾਵਾਂ,  
ਜੇ ਸਾਡੀ ਗਲੀ ਆਵੇਂ ਮਿੱਤਰਾ ।

ਹੋਇਆ ਕੀ ਜੇ ਕਵੀ ਏਂ ਤੂੰ,  
ਸਮਾਂ ਪਹਿਚਾਣਦਾ ।  
ਸਾਡਾ ਵੀ ਮਹੱਲਾ ਤੇਰੀ,  
ਕਵਿਤਾ ਦੇ ਹਾਣ ਦਾ ।  
ਜਿੰਨੇ ਚੁੱਕ ਲਏਂਦਾ ਗੀਤ ਚੁਕਾਵਾਂ,  
ਜੇ ਸਾਡੀ ਗਲੀ ਆਵੇਂ ਮਿੱਤਰਾ ।  
(ਪ੍ਰੋ: ਕਸ਼ਮੀਰ ਕਾਦਰ)

ਨਵੀਂ ਬਹਾਰ

ਆਈ ਨਵੀਂ ਬਹਾਰ ਬੇਲੀਓ !  
 ਆਈ ਨਵੀਂ ਬਹਾਰ ।  
 ਰੁੱਤਾਂ ਫਿਰੀਆਂ,  
 ਨੱਚੀਆਂ ਚੜੀਆਂ ।  
 ਫੁੱਲਾਂ ਨੇ ਹੁਣ,  
 ਚੁੱਕੀਆਂ ਸਿਰੀਆਂ ।  
 ਭੌਰਿਆਂ ਲਾਈ ਗੁੰਜਾਰ ।  
 ਆਈ ਨਵੀਂ ਬਹਾਰ ਬੇਲੀਓ !  
 ਆਈ ਨਵੀਂ ਬਹਾਰ ।  
 ਗੋਂਦਾ ਖਿੜਿਆ,  
 ਗੁਲਾਬ ਖਿੜਿਆ ।  
 ਕਲੀਆਂ ਦਾ ਹਰ,  
 ਗੁੱਛਾ ਖਿੜਿਆ ।  
 ਆਇਆ ਨਵਾਂ ਨਿਖਾਰ ।  
 ਆਈ ਨਵੀਂ ਬਹਾਰ ਬੇਲੀਓ !  
 ਆਈ ਨਵੀਂ ਬਹਾਰ ।  
 ਨਰਗਸ ਨੇ ਅੱਜ,  
 ਧੌਣ ਅਕੜਾਈ ।  
 ਨਵੇਂ ਘਾਹ ਨੇ,  
 ਲਈ ਅੰਗੜਾਈ ।  
 ਚੜ੍ਹਿਆ ਰੂਪ ਅਪਾਰ ।  
 ਆਈ ਨਵੀਂ ਬਹਾਰ ਬੇਲੀਓ !  
 ਆਈ ਨਵੀਂ ਬਹਾਰ ।  
 ਡੋਲੀਏ ਐਸਾ,  
 ਰੰਗ ਖਿਲਾਇਆ ।  
 ਗੁਲਾਚੀਨ ਨੇ,  
 ਸਭ ਮਹਿਕਾਇਆ,  
 ਬਾਗ ਅਤੇ ਬਜ਼ਾਰ ।  
 ਆਈ ਨਵੀਂ ਬਹਾਰ ਬੇਲੀਓ !  
 ਆਈ ਨਵੀਂ ਬਹਾਰ ।  
 ਫੁੱਲਾਂ ਸਾਰੇ,  
 ਮਹਿਕ ਖਿਲਾਰੀ ।  
 ਮਹਿਕ ਲੱਗਦੀ,  
 ਪਿਆਰੀ ਪਿਆਰੀ ।  
 ਚੜ੍ਹਦਾ ਜਾਏ ਖੁਮਾਰ ।  
 ਆਈ ਨਵੀਂ ਬਹਾਰ ਬੇਲੀਓ !

ਆਈ ਨਵੀਂ ਬਹਾਰ ।  
ਬਹਾਰ ਏਸ ਵਿੱਚ,  
ਹੱਸੀਏ ਗਾਈਏ ।  
ਫੁੱਲਾਂ ਵਿੱਚ ਰਲ,  
ਫੁੱਲ ਬਣ ਜਾਈਏ ।  
ਦੇਈਏ ਮਹਿਕ ਖਿਲਾਰ ।  
ਆਈ ਨਵੀਂ ਬਹਾਰ ਬੇਲੀਓ !  
ਆਈ ਨਵੀਂ ਬਹਾਰ ।